




DR. BHIM RAO AMBEDKAR COLLEGE (University of Delhi)



Main Wazirabad Road, Yamuna Vihar, Delhi-110094, Phones: 22814126, Telefax: 22814747
Email: info@drbramedkarcollege.ac.in; brambedkarcollege.du@gmail.com;
principal@drbramedkarcollege.ac.in; Website: www.drbramedkarcollege.ac.in

Ref.No. BRAC/OP/ 2019-20/

Dated: 19-02-2020

प्रेस विज्ञप्ति

डॉ. भीमराव अंबेडकर कॉलेज का वार्षिक समारोह सम्पन्न

दिल्ली के बजीराबाद रोड स्थित डॉ. भीमराव अंबेडकर कॉलेज, दिल्ली विश्वविद्यालय का समारोह एवं पुरस्कार वितरण समारोह सम्पन्न हो गया। इस साल कॉलेज ने अलग-अलग क्षेत्र एवं विषयों में अव्वल सौ से भी ज्यादा प्रतिभाशाली छात्रों को पुरस्कृत कर उनका मनोबल बढ़ाया। ये पुरस्कार कॉलेज, विश्वविद्यालय एवं राष्ट्रीय स्तर पर अकादमिक, सामाजिक-सांस्कृतिक, खेल, साहित्य, एनसीसी आदि क्षेत्र में अव्वल रहे छात्रों को प्रदान किया गया। कॉलेज ने गणतंत्र दिवस परेड 2020 में शामिल एनसीसी कैडेट छात्रों को भी विशेष तौर पर सम्मानित किया।

समारोह की शुरुआत भारत रत्न डॉ. भीमराव अंबेडकर की प्रतिमा पर माल्यार्पण एवं स्वागत गान से हुई। कार्यक्रम में शामिल अतिथियों, शिक्षकों, अभिभावक एवं छात्रों का औपचारिक स्वागत करते हुए प्रिंसिपल डॉ. जी. के अरोड़ा ने कॉलेज की वार्षिक रिपोर्ट पेश की। इस विस्तृत रिपोर्ट में उन्होंने सालभर के भीतर कॉलेज परिसर में मूलभूत सुविधाओं में हुए विस्तार, नए पाठ्यक्रम की शुरुआत, शैक्षणिक, सांस्कृतिक, स्वच्छता एवं सामाजिक जागरूकता संबंधी सम्पन्न हुई गतिविधियों की चर्चा की। इस क्रम में उन्होंने बताया कि इस शैक्षणिक सत्र 2019-20 में कॉलेज के मुख्य भवन के साथ एक और नया तल जुड़ गया है और 40 नए बोर्डरूम जुड़े हैं। इसके साथ ही हिन्दी पत्रकारिता एवं जनसंचार की पढ़ाई कर रहे छात्रों के लिए नया मीडिया लैब का बड़ा हिस्सा तैयार हो गया है। जल्द ही उपकरण और बाकी सुविधाओं के साथ यह इस्तेमाल किए जाने की स्थिति में होगा। आगामी सत्र से देशभर से आए छात्र इस कॉलेज में राजनीति विज्ञान(ऑनर्स) की पढ़ाई के लिए आवेदन कर सकते हैं। कॉलेज की उपलब्धियों की चर्चा करते हुए उन्होंने इस बात पर जोर दिया कि ये सब सामूहिक प्रयास का नतीजा है और हमें इस ओर प्रयासरत रहना होगा।

समारोह के विशिष्ट अतिथि प्रोफेसर चरण सिंह, चेयरमैन पंजाब एंड सिंध बैंक ने कहा कि यहां पढ़नेवाले छात्र सौभाग्यशाली हैं कि उनके साथ भारत रत्न डॉ. भीमराव अंबेडकर जैसे व्यक्तित्व का नाम जुड़ा है। छात्रों को उनसे लगातार प्रेरणा लेते रहने की जरूरत है।

राष्ट्र निर्माण में छात्र की भूमिका पर बात करते हुए उन्होंने कहा कि सिर्फ छात्र ही नहीं, देश का प्रत्येक जिम्मेदार नागरिक परीक्षा की घड़ी से गुजर रहा होता है। उसकी परीक्षा इस बात को लेकर होती है कि देश के सामने स्वास्थ्य, सुरक्षा, सुविधा और आर्थिक जरूरतों को लेकर जो सवाल होते हैं, उनसे वो किस तरह जूझता है ? इस देश को आगे ले जाने के लिए उसके पास किस तरह के विचार और तरीके होते हैं ? छात्रों को चाहिए कि वो जिम्मेदार नागरिक बनें और अपने उस गौरवशाली अतीत को दोबारा हासिल करने के लिए प्रयासरत रहें। सरकार यदि “ एक कदम स्वच्छता की ओर” की बात करती है तो समझना चाहिए कि यह स्वच्छता महज कूड़ा, कूड़ेदान में डालने के स्तर पर न हो बल्कि विचार एवं व्यवहार के स्तर पर भी स्वच्छता होनी चाहिए।

कार्यक्रम के अतिथि आलोक कुमार, आइपीएस, संयुक्त पुलिस आयुक्त, (पूर्वी क्षेत्र,) ने इस बात पर चिंता जाहिर करते हुए कहा कि संचार के नए-नए माध्यमों का विस्तार होने के बावजूद मौजूदा दौर में संप्रेषण कर पाना और भी मुश्किल होता जा रहा है। ऐसा इसलिए कि किसी भी बात पर गौर करने के लिए लोगों के पास बहुत कम समय रह गया है, चीजें ज्यादा देर तक ठहर नहीं पातीं। एक बेहतर समाज बनाने में पुलिस की जिम्मेदारी और भूमिका रेखांकित करते हुए उन्होंने जानकारी दी कि दिल्ली में एक दिन में तकरीबन एक लाख फोन कॉल आते हैं। इसका एक अर्थ ये भी है कि हमारे बीच कितना तनाव है और हम मुश्किलों से घिरे हैं। हमें चाहिए कि रोजमर्रा जीवन में शांति और सहजता बनाए रखें।

आम नागरिकों के बीच पुलिस की स्टीरियोटाइप एवं नकारात्मक छवि बनाए जाने की बात पर चिंता जाहिर करते हुए उन्होंने बताया कि दिल्ली पुलिस ने “पुलिस मीट” नाम से अभियान शुरू किया है जिसके तहत स्कूली बच्चों को पुलिस के काम करने के तरीके की जानकारी दी जा रही है। उनके बीच पुलिस स्टेशन शैक्षणिक भ्रमण कार्यक्रम चलाया जा रहा है। कॉलेज के छात्रों को आमंत्रित करते हुए उन्होंने कहा कि आनेवाले समय में वो हम पुलिस से खुली परिचर्चा करते हैं तो इससे उन्हें कई नई जानकारियां मिल सकेंगी। इस मौके पर वेद प्रकाश सूर्या, आइपीएस, डीसीपी (पूर्वोत्तर जिला) ने छात्रों को पुरस्कृत करते हुए उनके प्रति शुभकामनाएं व्यक्त की।

समारोह की औपचारिकताएं पूरी होने के बाद पुरस्कार वितरण समारोह कार्यक्रम सम्पन्न हुआ। वर्ष 2019-20 का सर्वश्रेष्ठ छात्र सम्मान प्रदुन अत्री (भूगोल) और विशेष योग्यता सम्मान हिन्दी पत्रकारिता एवं जनसंचार के छात्र अखिल सिंघल को प्रदान किया गया। अखिल भारतीय वाणिज्य एवं प्रबंधन के टेबलेट सर्व परीक्षा में सौ फीसदी अंक प्राप्त करनेवाली विशेष छात्रा एकता सिंह को सम्मानित किया गया। इसके साथ ही कॉलेज ने सर्वश्रेष्ठ एनसीसी कैडेट, कॉलेज एवं दिल्ली विश्वविद्यालय परीक्षा के टॉपर्स, कला, संस्कृति, खेल एवं विशेष योग्यता रखनेवाले कुल सौ से भी ज्यादा छात्रों को सम्मानित किया। छात्रों को पुरस्कृत किए जाने के साथ-साथ तकनीक एवं शैक्षणिक स्तर बेहतर करने की दिशा में विशेष भूमिका के लिए वाणिज्य विभाग के कॉलेज शिक्षक डॉ. सीमा सोढ़ी और रोहित श्रीवास्तव को भी सम्मानित किया गया।

कार्यक्रम का संचालन डॉ. महावीर वत्स (हिन्दी विभाग) एवं डॉ. मोनिका अह्लावत (भूगोल विभाग) ने किया। कार्यक्रम के अंत में औपचारिक धन्यवाद ज्ञापन करते हुए इतिहास विभाग के शिक्षक डॉ. एस.एस. चावला ने कॉलेज की आगामी गतिविधियों की संक्षिप्त रूप-रेखा प्रस्तुत की।

Sanyal SMO
19/2/2020
मीडिया प्रभारी